

---

# Shashtibalaih Kritam Balakrishna Stotram

षष्टिबालैः कृतं बालकृष्णस्तोत्रम्

## Document Information

---

Text title : Shashtibalaih Kritam Balakrishna Stotram

File name : ShaShTibAlaiHkRRitaMbAlakRRiShNastotram.itx

Category : vishhnu, vishnu, krishna, lakShmInArAyaNIyasaMhitA, stotra

Location : doc\_vishhnu

Proofread by : PSA Easwaran

Description/comments : lakShmInArAyaNIyasaMhitA | khaNDa 2 | adhyAya 165/48-77||

Latest update : February 28, 2026

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

February 28, 2026

*sanskritdocuments.org*

---

षष्टिबालैः कृतं बालकृष्णस्तोत्रम्



तापसाः सिद्धिमन्तश्च यथा वै ब्रह्मचारिणः ।  
नत्वा दिव्यं विमानं ते तस्थुः क्षणं विशश्रमुः ॥ ४८ ॥  
अथ षष्टिर्दिव्यरूपा मिलित्वा ते नराः स्त्रियः ।  
वृकायनं तथा चाद्वालर्षीन् सर्वान् प्रणम्य च ॥ ४९ ॥  
स्तुतिं चक्रुर्विमानाभिमुखं विलोक्य भावतः ।  
एकस्वरेण मुदिता नेत्रे प्रमील्य वै तदा ॥ ५० ॥  
व्यापको यः परब्रह्माऽनादिश्रीपुरुषोत्तमः ।  
मुक्तमुक्तानिकासेव्यस्तस्मै कृष्णाय ते नमः ॥ ५१ ॥  
अक्षरं ब्रह्म यत्रास्ते धाम दिव्यं परात्परम् ।  
सेवते यं सदा तत्र तस्मै कृष्णाय ते नमः ॥ ५२ ॥  
यन्मूर्तेस्तु समुत्पन्ना राधा शक्तिः सुरूपिणी ।  
राघार्थं कृष्णरूपोऽभूत् तस्मै कृष्णाय ते नमः ॥ ५३ ॥  
यं कृष्णं नित्यगोलोके गावो गोप्यश्च गोपकाः ।  
सेवन्ते सुखदं रासे तस्मै कृष्णाय ते नमः ॥ ५४ ॥  
यन्मूर्तेस्तु समुत्पन्ना लक्ष्मीर्मूर्तिः सुरूपिणी ।  
नारायणोऽभूल्लक्ष्म्यर्थं तस्मै कृष्णाय ते नमः ॥ ५५ ॥  
यं वैकुण्ठे पार्षदाः पार्षदान्यश्च भगानि च ।  
प्रसेवन्ते सखीकोट्यस्तस्मै कृष्णाय ते नमः ॥ ५६ ॥  
यो नाथोऽनादिसृष्टेश्च प्रवाहार्थं चतुष्टयम् ।  
वासुदेवादिकं व्यूहं धत्ते कृष्णाय ते नमः ॥ ५७ ॥  
यो देवो वै महाभूमा वैराजश्च पुराऽभवत् ।  
त्रिदेवतां समापन्नस्तस्मै कृष्णाय ते नमः ॥ ५८ ॥

यः स्वमूर्तीं माणिकीं च रमां पद्मावतीं सतीम् ।  
 लक्ष्मीं नारायणीं धत्ते तस्मै कृष्णाय ते नमः ॥ ५९ ॥  
 यो हंसां सुगुणां मञ्जुलिकां धत्ते स्वविग्रहे ।  
 दयां जयां च ललितां तस्मै कृष्णाय ते नमः ॥ ६० ॥  
 यो राधां यमुनां गङ्गां विरजां च सरस्वतीम् ।  
 शारदां कमलां धत्ते तस्मै कृष्णाय ते नमः ॥ ६१ ॥  
 यः स्वमूर्तीर्विवरेषु धत्ते ब्रह्माण्डकोटिकाः ।  
 ब्रह्माण्डेष्वन्वितश्चास्ते तस्मै कृष्णाय ते नमः ॥ ६२ ॥  
 अव्याकृतेऽमृते धाम्नि श्वेतद्वीपे नारायणः ।  
 यस्त्वास्ते श्रीरमासेव्यस्तस्मै कृष्णाय ते नमः ॥ ६३ ॥  
 आदित्यमण्डले हिरण्मयो यश्च विराजते ।  
 अग्नौ यज्ञस्वरूपश्च तस्मै कृष्णाय ते नमः ॥ ६४ ॥  
 ब्रह्माण्डे विष्णुरूपो यः स्वर्गे वामनरूपधृक् ।  
 बदर्यां च हरिश्चास्ते तस्मै कृष्णाय ते नमः ॥ ६५ ॥  
 शेषे नारायणरूपश्चात्मस्वन्तर्नियामकः ।  
 साक्षी यः सर्वभूतानां तस्मै कृष्णाय ते नमः ॥ ६६ ॥  
 यश्चास्ते बालकृष्णोऽयं श्रीमद्रोपालनन्दनः ।  
 कुङ्कुमवापिकाक्षेत्रे तस्मै कृष्णाय ते नमः ॥ ६७ ॥  
 येन गङ्गा कृता दिव्याऽस्मन्माता षष्टिबालका ।  
 पादाङ्गुष्ठेन सत्ये वै तस्मै कृष्णाय ते नमः ॥ ६८ ॥  
 मूर्तिरूपो विमानेऽत्र यश्चास्ते भगवान् हरिः ।  
 गङ्गाऽपत्यकृपावर्षीं तस्मै कृष्णाय ते नमः ॥ ६९ ॥  
 कर्मकाण्डाय योगाय ज्ञानाय च विविक्रये ।  
 नीतये च विचाराय तस्मै कृष्णाय ते नमः ॥ ७० ॥  
 जीवाय जीवकायापि प्राणाय कोशिने च ते ।  
 खाय काय च सत्याय तस्मै कृष्णात्मने नमः ॥ ७१ ॥  
 तीर्थाय साधुरूपाय सर्वज्ञाय विहारिणे ।  
 मुक्तये मुक्तिदात्रे च तस्मै कृष्णात्मने नमः ॥ ७२ ॥

चिदचित्सर्वरूपाय विमानस्थाय मूर्तये ।

बालाय बालकृष्णाय कान्तकृष्णाय ते नमः ॥ ७३ ॥

ब्रह्मप्रियाधिपतये कोटिशक्तीश्वराय च ।

शतचत्वारिंशदूर्ध्वकन्याकान्ताय ते नमः ॥ ७४ ॥

मायाकालपुरुषाणां पतये धामधामिनाम् ।

ईशजीवाधिपतये तस्मै कृष्णाय ते नमः ॥ ७५ ॥

गोचरायाऽगोचराय षष्टिवन्द्याय मूर्तये ।

शरणं स्मः समापन्नाः शरण्याय च ते नमः ॥ ७६ ॥

एवं स्तुत्वा राधिके! ते वृकायनाभिकाङ्क्षया ।

पुष्पाञ्जलीन्निबद्धैव विमानभूमिकां ययुः ॥ ७७ ॥

इति श्रीलक्ष्मीनारायणीयसंहिता । खण्ड २ । अध्याय १६५-अध्यायान्तर्गतं  
षष्टिबालैः कृतं बालकृष्णस्तोत्रं सम्पूर्णम् ।

लक्ष्मीनारायणीयसंहिता । खण्ड २ । अध्याय १६५/४८-७७ ॥

lakShmInArAyaNIyasaMhitA . khaNDa 2. adhyAya 165/48-77..

Proofread by PSA Easwaran

---

——  
*Shashtibalaih Kritam Balakrishna Stotram*

pdf was typeset on February 28, 2026

——  
Please send corrections to [sanskrit@cheerful.com](mailto:sanskrit@cheerful.com)

